

ఆశ్చయజితోనం - బ్రహ్మ పురోణమ్ - స్తోత్రపఠనం - 20.10.2021

అథ బ్రహ్మపురాణే ఇంద్రద్యుమ్న కృత పురుషోత్తమస్తోత్రమ్

వాసుదేవ నమస్తేఽస్తు నమస్తే మోక్షకారణ ।

త్రాహి మాం సర్వలోకేశ జన్మసంసారసాగరాత్ ॥ 1 ॥

నిర్మలాంబరసంకాశ నమస్తే పురుషోత్తమ ।

సంకర్షణ నమస్తేఽస్తు త్రాహి మాం ధరణీధర ॥ 2 ॥

నమస్తే హేమగర్భాభ నమస్తే మకరధ్వజ ।

రతికాంత నమస్తేఽస్తు త్రాహి మాం సంవరాంతక ॥ 3 ॥

నమస్తేఽంజనసంకాశ నమస్తే భక్తవత్సల ।

అనిరుద్ధ నమస్తేఽస్తు త్రాహి మాం వరదో భవ ॥ 4 ॥

నమస్తే విబుధావాస నమస్తే విబుధప్రియ ।

నారాయణ నమస్తేఽస్తు త్రాహి మాం శరణాగతం ॥ 5 ॥

నమస్తే బలినాం శ్రేష్ఠ నమస్తే లాంగలాయుధ ।

చతుర్ముఖ జగద్ధామ త్రాహి మాం ప్రపితామహ ॥ 6 ॥

నమస్తే నీలమేఘాభ నమస్తే త్రిదశార్చిత ।

త్రాహి విష్ణో జగన్నాథ మగ్నం మాం భవసాగరే ॥ 7 ॥

ప్రళయానలసంకాశ నమస్తే దితిజాంతక ।

నరసింహ మహావీర్య త్రాహి మాం దీప్తలోచన ॥ 8 ॥

యథా రసాతలాదుర్వీ త్వయా దంష్ట్రోద్భుతా పురా ।

తథా మహావరాహస్త్వం త్రాహి మాం దుఃఖసాగరాత్ ॥ 9 ॥

తవైతా మూర్తయః కృష్ణ వరదాస్సంస్తుతా మయా ।

తవేమే బలదేవాద్యాః పృథగ్రూపేణ సంస్థితాః ॥ 10 ॥

అంగాని తవ దేవేశ గరుత్మాద్యాస్తథా ప్రభో ।

దిక్పాలాస్సాయుధాశ్చైవ కేశవాద్యాస్తథాచ్యుత ॥ 11 ॥

యే చాన్యే తవ దేవేశ భేదాః ప్రోక్తా మనీషిభిః ।

తేఽపి సర్వే జగన్నాథ ప్రసన్నాయతలోచన ॥ 12 ॥

మయార్చితాస్పృతాస్సర్వే తథా యూయం నమస్కృతాః ।
ప్రయచ్ఛత వరం మహ్యం ధర్మకామార్థమోక్షదం ॥ 13 ॥

భేదాస్తే కీర్తితా యే తు హరే సంకర్షణాదయః ।
తవ పూజార్థసంభూతాః తతస్త్వయి సమాశ్రితాః ॥ 14 ॥

న భేదస్తవ దేవేశ విద్యతే పరమార్థతః ।
వివిధం తవ యద్రూపమ్ ఉక్తం తదుపచారతః ॥ 15 ॥

అద్వైతం త్వాం కథం ద్వైతం వక్తుం శక్నోతి మానవః ।
ఏకస్త్వం హి హరే వ్యాపీ చిత్స్వభావో నిరంజనః ॥ 16 ॥

పరమం తవ యద్రూపం భావాభావవివర్జితం ।
నిర్లేపం నిర్గుణం శ్రేష్ఠం కూటస్థమచలం ధ్రువం ॥ 17 ॥

సర్వోపాధివినిర్ముక్తం సత్తామాత్రవ్యవస్థితం ।
తద్దేవాశ్చ న జానంతి కథం జానామ్యహం ప్రభో ॥ 18 ॥

అపరం తవ యద్రూపం పీతవస్త్రం చతుర్భుజం ।
శంఖచక్రగదాపాణిం మకుటాంగదధారిణం ॥ 19 ॥

శ్రీవత్సోరస్కసంయుక్తం వనమాలావిభూషితం ।
తదర్చయంతి విబుధా యే చాన్యే తవ సంశ్రయాః ॥ 20 ॥

ఇతి బ్రహ్మపురాణే ఇంద్రద్యుమ్న కృత పురుషోత్తమస్తోత్రే వింశతి శ్లోకాః

అథ క్షమా ప్రార్థనా : యదక్షరపదభ్రష్టం, మాత్రాహీనం చ యద్భవేత్ ।
తత్సర్వం క్షమ్యతాం దేవ, నారాయణ నమోఽస్తుతే ॥

అథ భగవత్సమర్పణమ్ : కాయేన వాచా మనసేంద్రియైర్వా,
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై,
నారాయణాయేతి సమర్పయామి ॥

అథ మంగళమ్ : శ్రీయః కాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ, శ్రీనివాసాయ మంగళమ్ ॥

